
Chandi Stuti

चण्डीस्तुतिः

Document Information



Text title : Chandi Stuti

File name : chaNDIstutiH.itx

Category : devii, devI, stuti

Location : doc_devii

Transliterated by : Ruma Dewan

Proofread by : Ruma Dewan

Description/comments : shyAmArahasyam | trayodashaH parichChedaH ||

Latest update : March 19, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 19, 2025

sanskritdocuments.org

चण्डीस्तुतिः



(श्यामारहस्ये)

अथ स्तुतिः तदुक्तं कुलचूडामणौ ।

भैरव उवाच ।

मच्चित्ते चर चण्डि ! चूर्णितदुराचारप्रचण्डासवे

स्वैरं दारय भूवि दुर्धरदवद्रोहोर्मिमर्मास्पदः ।

तेनायं निरुपद्रुतो निरुपमश्रीपादपद्माटवी-

प्रान्तानन्तवशान्तरे मम मनोहंसश्चिरं नन्दतु ॥ १ ॥

हित्वा चण्डि ! हिरण्यदारणपटुप्रोहामदन्ताङ्गुलिः

स्फालत्कल्पसुमेरुसादरसटाटोपं नृसिंहं सुराः ।

मातस्तत्पशुपाशपेशलपटुश्रीपाद संसेविनं

सेवन्ते करिवैरिणं किमरिभिर्भीतिर्भवत्सेविनाम् ॥ २ ॥

चण्डि ! त्वद्विषयान्तरक्षणपदं श्रोत्रान्तरं चोद्धतं

तत्तत्त्वं पुरुषप्रकृत्यनुगतं ब्रह्मादिभिर्गीयते ।

तस्माद्देवि ! समस्तदैवत सुधासारैकधामस्फुरत्

श्रीमत्पादसरोजचुम्बनपरं मामद्य सम्भावय ॥ ३ ॥

मन्निद्रा यदि वास्तु तत्कुलपथाचाराद्वरं मास्तु वा

कीर्त्तिः केशवकौशिकार्चनकरी नैवास्तु सत्सन्निधिः ।

मातर्ब्रह्महरिस्मरारिहुतभुगदैत्यारिसेवापद-

श्रीमत्पादसरोजचिन्तनविधौ चित्तं सदैवास्तु नः ॥ ४ ॥

निर्दिष्टोऽस्मि यदि त्वदीयपदयुक्पूर्वापरीभावने

निर्दिष्टस्य तदा ममापि विरलं किंवास्तु सिद्धास्पदम् ।

तस्माद्देवि ! कृपाभवाञ्छितभवं श्रीपादपद्मद्वयं

मच्चित्ते क्षतसम्पदि प्रसरतु क्षेमङ्करि ! क्षम्यताम् ॥ ५ ॥

स्वात्मानं परिरभ्य भूतपतिरम्युन्मादमासादितः

स्वैरं जीवनरक्षणे स च कृतौ नैवाभविष्यत् प्रभुः ।
दैवाद्विच्युतचन्द्रचन्दनवनप्रागल्भगर्भस्त्रव-
न्माध्वीपूर्णभवत्पदैककमलामोदेन नास्वादितः ॥ ६ ॥

हा हा मातरनादिमोहजलधिव्याहारसिद्धाखिल-
ब्रह्मानन्दरसाभिषेकनिरसस्वान्तोदरैर्मादृशः ।
अस्माकं सुरवन्दनिर्भरमनस्तापाभिभूतिक्षम-
श्रीमद्भक्तिरसातिदुर्दिनपरीणाहः सदा सर्पतु ॥ ७ ॥

यत्पादस्फुरदंशजालजठराचण्डांशकोटिखलत्-
स्वान्तध्वान्तविसारिनिर्मलचिदानन्दत्रयं दैवतम् ।
स्वर्गं संसृजते स्थितिं वितनुते सृष्टिं पुनर्लुम्पते
प्रोद्भिन्नाञ्जननीलनीरजमहच्चित्ते तदेवास्तु नः ॥ ८ ॥

या शश्वन्महिषच्छलस्फुरमिलद्गर्भद्विधारस्फुर-
द्भक्तान्तः प्रसरत्तमस्तमशिरो दैत्यं समालम्बते ।
सा दुर्गा भयदुर्गदुर्गतिहरा लम्बान्तरत्रासिनी
दृष्यदैवतवैरिमारणपटुर्जीयाज्जयाह्लादिनी ॥ ९ ॥

नृत्यत्वेटकचामराञ्जनचरच्चक्राद्यखङ्गावर-
स्फायच्छैलशिलीमुखोच्छलदनपाजिच्युतास्त्रायुधौ ।
वाञ्छावात-विसर्पिनार्चितशिरःसाटोपदुष्टासुर-
वुष्ट्यत्खण्डविखण्डिताखिलशकुन्तक्षुत्पिपासाकुलैः ॥ १० ॥

काञ्चीकल्पविरामकालकलितां तौब्रोरुसम्पादको-
न्माद्यन्माहिषतिर्यग्गायतशिरःशृङ्गान्तरालस्थले ।
वर्णैर्वर्णसुपत्रमध्यकलिते रक्षाश्रुतौ मातृभिः
सेव्ये चारुवराङ्गने रणमुदा चूर्णायमानां स्मरेत् ॥ ११ ॥

ऊर्द्धाधःक्रमसव्यवामकरयोश्चक्रं दरं कर्तुका
खेटं वाणधनुस्त्रिशूलभयकृन्मुद्रां दधानां शिवाम् ।
श्यामां नीलघनोच्चकुन्तलचयप्रोन्नद्धजूटास्फल-
द्वीरास्फाललसत्करालवदनां घोरादृहासोद्भटीम् ॥ १२ ॥

एवं ये भवदेवि ! मूर्त्तिमनघां ध्यायन्ति दुर्गादिभिः
शक्राद्यैरपि पूजितां परपुरक्षोभादिकं कुर्वते ।
राज्यं शत्रुजयः सदर्थधिषणा काव्यामृतं देशिकः

स्तम्भोच्चाटनमारणादिकृतिनां तेषां स्वयं जायते ॥ १३ ॥

स्तोत्रं ते चरणारविन्दयुगलध्यानावधानान्मया

मन्त्रोद्धारकुलोपचाररचितं गुप्तोपद्वेष्टा यदि ।

ये शृण्वन्ति पठन्ति देवि । सहसा श्रीमोक्षकामादय-

स्तेषां हस्तगता भवन्ति जगतां मातर्नमस्ते जयः ।

इति श्यामारहस्ये कुलचूडामण्युक्तं चण्डीस्तुतिः सम्पूर्णा ।

- ॥ श्यामारहस्यम् । त्रयोदशः परिच्छेदः ॥

- .. shyAmArahasyam . trayodashaH parichChedaH ..

Encoded and proofread by Ruma Dewan

——
Chandi Stuti

pdf was typeset on March 19, 2025

——
Please send corrections to sanskrit@cheerful.com

